

فتنہ امامت و زن

استعمار اور اس کے کارندوں کا کردار

پچھلے دنوں نیویارک، امریکہ میں چند مغرب زدہ خواتین و حضرات نے ایک چرچ میں جمع ہو کر ایک عورت کی امامت میں نماز پڑھی۔ ظاہر بات ہے کہ یہ حرکت اسلامی تعلیمات کے بھی یکسر خلاف تھی اور چودہ سو سالہ مسلماتِ اسلامیہ سے انحراف بھی۔ جس پر بجا طور پر عالم اسلام میں اضطراب و تشویش کی لہر دوڑ گئی اور اسے مغربی استعمار کی ایک سازش سمجھا گیا اور اس حرکت کا ارتکاب واہتمام کرنے والوں کو ان کا کارندہ قرار دیا گیا کیونکہ ہدایت کار (ڈائریکٹر) تو وہی تھے، اور یہ نمازیانِ استعمار تو صرف ادا کار تھے۔

لیکن ہمارے ملک میں بھی متعدد گروہ ایسے ہیں جو یہاں بھی وہی کام کر رہے ہیں جو اسلام دشمن طاقتوں (مغربی استعمار) کا ایجنڈہ ہے۔ کچھ تو ان کے ایسے گماشتے ہیں جو بالکل ظاہر ہیں اور وہ اپنے کو چھپاتے بھی نہیں ہیں، کیونکہ ان کو اپنی فرنگیت مآبی پر فخر بھی ہے اور اس کے پرچار کو وہ ملک و قوم کی ترقی کے لئے ناگزیر بھی سمجھتے ہیں۔ کچھ ایسے ہیں جو ان کے تنخواہ دار یا ایڈیٹ یافتہ ایجنٹ ہیں۔ انہوں نے مختلف ناموں سے تعلیمی ادارے یا این جی اوز بنائی ہوئی ہیں اور ان کی آڑ میں مغرب کے مشن کو یہاں فروغ دے رہے ہیں۔ اور بد قسمتی سے ایک گروہ ایسا بھی ہے جس نے لبادہ مذہب کا اوڑھا ہوا ہے اور علم و تحقیق کا فروغ اس کا دعویٰ ہے، لیکن کام اس کا بھی وہی جو مذکورہ دو گروہوں کا ہے یا اس کے نتائج 'تحقیق' بھی وہی نکلتے ہیں جو استعمار کو مطلوب ہیں۔ چنانچہ یہ گروہ ہر ایسے موضوع پر، جو استعمار کی ضرورت ہے اور جس سے وہ اسلامی معاشرے کو اسلامی اقدار و روایات سے بیگانہ کر کے مغربی تہذیب و اقدار کا والہ و شیدائے بنا نا یا اس میں فکری انتشار پیدا کرنا چاہتا ہے۔ 'تحقیق' کے نام پر اسے بال و پر مہیا کرتا ہے، اس کے نین نقش سنوارتا ہے اور اس کو 'دلائل' سے آراستہ کر کے اس جرم تلخ کو

شیریں یا اس زہر ہلاہل کو آب حیات بنا کر پیش کرتا ہے۔

● چنانچہ دیکھ لیجئے! مغربی استعمار اسلامی سزاؤں کو (نعوذ باللہ) وحشیانہ سمجھتا اور قرار دیتا ہے، تو اس گروہ نے بھی حدِ رجم کا انکار کر دیا، جب کہ یہ حد متواتر احادیث سے ثابت ہے اور اُمتِ مسلمہ کا اس پر اجماع ہے۔ لیکن یہ گروہ اس کے اسلامی حد ہونے کا انکار کرتا ہے اور اس پر دلائلِ تحقیق دیتا اور بہ زعمِ خویش 'دلائل' کا انبار لگاتا ہے۔ یہ استعمار کی ایک خدمت ہے جو یہ گروہ علم و تحقیق کے نام پر اور مذہب کا لبادہ اوڑھ کر سرانجام دے رہا ہے۔

● ناچ گانا اور موسیقی مغربی تہذیب کی روح اور اس کی غذا ہے۔ یہ گروہ ان بے حیائیوں کو بھی نہ صرف سند جواز مہیا کر رہا ہے، بلکہ ان کوتاہ آستینوں کی دراز دستی کا یہ عالم ہے کہ انہوں نے یکے کے بعد دوسرے آخر الزماں رسول اکرم ﷺ پر بھی..... جنہوں نے اپنے مقاصدِ بعثت میں ایک مقصدِ معارف و مزامیر (گانے بجانے کے آلات) کا ماننا بھی بتایا ہے..... مغنیات کے گانے سننے کا الزام عائد کر دیا ہے۔ (نعوذ باللہ ثم نعوذ باللہ)

● تصویر سازی بھی مغرب کی اخلاق سوز، ایمان شکن اور حیا باختہ تہذیب کا بنیادی ستون ہے۔ اس گروہ نے بہ زعمِ خویش اس حرام کو بھی 'ماشاء اللہ چشم بددور' اپنے زورِ قلم اور استدلال کی فن کاریوں سے حلال کر دکھایا ہے۔ ع ایں کار از تو آید و مرداں چنیں کنند!

● انگریز کے خود کاشتہ پودے مرزا غلام احمد قادیانی علیہ ماعلیہ کو اپنی جعلی نبوت کے اثبات کے لئے ضرورت تھی کہ حضرت عیسیٰ علیہ السلام کے نزولِ آسمانی کا انکار کیا جائے۔ اس گروہ 'اشراق' نے بھی مرزا قادیانی کی ہم نوائی کرتے ہوئے اس متواتر عقیدہٴ نزولِ مسیح کا انکار کر کے عالمی استعمار کی کھڑی کردہ جعلی نبوت کی عمارت کو سہارا دیا۔

● ایک عورت کا مردوڑن کے مخلوط اجتماع میں، امامت کے فرائض ادا کرنا بھی ایک فتنہ اور اسلام کے صریح احکام سے انحراف کا شاخسانہ ہے۔ اس گروہ نے اس کی بھی تحسین کی اور مئی ۲۰۰۵ء کے ماہنامہ 'اشراق' لاہور میں اس انحراف و بغاوت کے جواز کے دلائل بھی مہیا فرما دیے گئے ہیں۔

نظر لگے نہ کہیں اُس کے دست و بازو کو یہ لوگ کیوں مرے زخمِ جگر کو دیکھتے ہیں

بہر حال اس گروہ کے اس طرزِ عمل کو استعمار پسندی اور اس کے استعماری مفادات کی پاسبانی کہہ لیجئے یا ایسا رویہ جسے اس دور میں صرف اسلام کی تصویر بگاڑنے سے غرض ہے۔ یہ گروہ ہر اُس بات کی تلاش میں رہتا ہے جس میں اسلام سے انحراف ہو یا اسلامی مسلمات کا انکار ہو پھر اس کے جواز میں ان کا قلم خارا اشگافی شروع کر دیتا ہے اور دلائل کو توڑ مروڑ کر استدلال کا تانا بانا اس طرح بنا جاتا ہے کہ حرام کو حلال اور حلال کو حرام باور کرا دیا جاتا ہے۔ مذکورہ تمام مثالوں میں اس کے نمونے دیکھے جاسکتے ہیں۔

امامتِ زن کی تحسین، بے مثال انصاف اور دانش و تحقیق کی مثال؟

’اشراق‘ کے محولہ مضمون سے بھی ہماری باتوں کی تائید ہوتی ہے۔ مثلاً دیکھئے مضمون کا آغاز ہی ان الفاظ سے ہوتا ہے:

”پچھلے دنوں ایک نیک سیرت اور پڑھی لکھی خاتون نے نیویارک میں جمعہ کی نماز میں مردوں اور عورتوں کی امامت کی پاکستانی میڈیا میں ایک ہنگامہ پھا ہو گیا.....“

ذرا غور فرمائیے، چودہ سو سالہ اسلامی مسلمات سے کھلم کھلا انحراف و بغاوت کرنے والی خاتون، جو انحرافی سوچ کی حامل بھی ہے اور اسلام دشمن طاقتوں کی ایجنٹ بھی (جس کی تفصیل ہفت روزہ ’ندائے ملت‘ لاہور کے دو شماروں میں شائع ہو چکی ہے۔ اس کی ضروری تلخیص مضمون کے آخر میں ملاحظہ فرمائیں) وہ تو نیک سیرت ہے اور عہد رسالت مآب ﷺ میں رجم ہونے والے صحابی حضرت ماعزؓ اور صحابیہ حضرت غامدیہؓ اس گروہ کے ’امام‘ کے نزدیک ’نہایت بدخصلت غنڈہ اور پیشہ ور طوائف‘ (نعوذ باللہ) حالانکہ یہ دونوں اتنے پاکباز اور خوفِ الہی سے لرزاں و ترساں تھے کہ خود بارگاہ رسالتؐ میں حاضر ہو کر ان دونوں نے اپنے آپ کو دنیوی سزا کے لئے پیش کیا، تاکہ وہ پاک ہو کر اللہ کے پاس جائیں۔ اور نبی ﷺ نے ان کی پاکیزگی اور صدقِ توبہ کی گواہی بھی دی۔ لیکن وہ پھر بھی بد معاش کے بد معاش اور پیشہ ور بدکار (نعوذ باللہ من هذه الہذیانات) اور ان کی زیر بحث ’امامن‘ یا اس تحریک کی سرغنہ ایک ولد الزنا کی ماں ہونے کے باوجود نیک سیرت؟

کیا خوب انصاف ہے مخرفین کے اس گروہ کا اور کیسی عظیم دانش و تحقیق ہے ان کی؟

بے مثال انصاف اور تحقیق کی دوسری مثال

دوسری مثال اس گروہ کے عدل و انصاف اور تحقیق کی یہ ہے کہ حدِ رجم، جو متواتر احادیث سے بھی ثابت ہے اور اجماعِ اُمت سے بھی اور اس عملی تواترِ اُمت سے بھی جسے یہ گروہ 'سنت' سے تعبیر کرتا ہے، یعنی ان کے اپنے بنائے ہوئے پیمانے اور معیار سے بھی یہ حدِ رجم ثابت ہوتی ہے، لیکن اسے یہ نکال اور تعزیر کے طور پر تو مانتا ہے، البتہ اسے حدِ شرعی ماننے کے لئے تیار نہیں ہے۔ مگر دوسری طرف ایک ضعیف یا کم از کم ایک مختلف فیہ روایت کو بنیاد بنا کر عورتوں کی امامت کے فتنے کو جائز قرار دینے کی مذموم سعی کر رہا ہے، علاوہ ازیں اس روایت میں ایسے کوئی واضح الفاظ بھی نہیں ہیں جن سے یہ معلوم ہو کہ حضرت اُمّ ورقہ کے پیچھے نماز پڑھنے والے مقتدی مرد بھی ہوتے تھے، جیسا کہ آگے ہم ان شاء اللہ وضاحت کریں گے۔ جبکہ رجم کی روایات اس امر میں واضح ہیں کہ جن کو بھی رجم کی سزا دی گئی، وہ شادی شدہ تھے اور شادی شدہ ہونے کے باوجود ارتکابِ زنا کرنے ہی پر ان کو رجم کی سزا دی گئی تھی، لیکن یہ گروہ اس روزِ روشن سے زیادہ واضح حقیقت کا منکر ہے اور کہتا ہے کہ زنا کی سزا صرف ایک ہی ہے اور وہ سو کوڑے ہیں، زانی کنوارا ہو یا شادی شدہ۔

تیسری مثال

قرآن کریم میں ہے: ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةً﴾ (سورۃ النور) ”زانی مرد اور زانی عورت، ہر ایک کو سو سو کوڑے مارو.....“

قرآن کا یہ حکم عام ہے جس میں ہر قسم کے زانی شامل ہیں۔ لیکن رسول اللہ ﷺ کے عمل اور فرمان سے قرآن کے اس عموم کی تخصیص ہو گئی اور یہ بات مسلم ہو گئی کہ قرآن کی بیان کردہ زنا کی سزا ان زانیوں کے لئے ہے جو کنوارے ہوں، اور شادی شدہ زانیوں کی سزا رجم ہے جو حدیث سے ثابت ہے، پوری اُمت نے حدیثِ رسول سے قرآن کے اس عموم کی تخصیص کو تسلیم کیا اور اس پر اُمت کا اجماع ہو گیا۔ لیکن یہ گروہ کہتا ہے کہ یہ تو قرآن کی توہین ہے۔ قرآن کا عموم، رسول اللہ ﷺ کے عمل یا فرمان سے خاص نہیں ہو سکتا۔ وہ اس عملِ رسول اور حدیثِ رسول کو نعوذ باللہ قرآن پر زیادتی یا قرآن کا نسخ قرار دیتا اور کہتا ہے کہ یہ اختیار اللہ

کے رسولؐ کو بھی حاصل نہیں۔

دوسری طرف دیکھئے! قرآن عورتوں کی بابت کہتا ہے: ﴿وَقَرْنَ فِي بُيُوتِكُنَّ﴾ (الاحزاب: ۲۳، ۲۳) ”تم اپنے گھروں میں ٹک کر رہو“، یعنی بغیر ضروری حاجت کے گھر سے باہر نہ نکلو۔ اس سے یہ بات واضح ہوتی ہے کہ عورت کا دائرہ عمل اُمورِ سیاست و جہاں بانی نہیں، معاشی جھمیلے نہیں، امامت و خطابت کے فرائض ادا کرنے نہیں، بلکہ گھر کی چار دیواری کے اندر رہ کر امور خانہ داری سرانجام دینا ہے۔

لیکن یہاں یہ گروہ حضرت اُمّ ورقہؓ کی حدیث سے، جس کی صحت بھی متفق علیہ نہیں، قرآنی حکم کے برعکس عورت کی امامت و خطابت کا اثبات کر رہا ہے۔ رجم کی متواتر اور متفق علیہ روایات کے ماننے سے ان کے نزدیک قرآن کی برتری مجروح ہوتی ہے، لیکن ایک مختلف فیہ روایت کی بنیاد پر حکم قرآنی سے انحراف سے شاید اس لئے قرآن کی برتری مجروح نہیں ہوتی کہ اس انحراف سے بے توفیق فقیہان اشراف یا استعمار کے مقاصد کی آبیاری ہوتی ہے۔

حضرت اُمّ ورقہؓ کی حدیث اور اس سے استدلال کی حقیقت

بہر حال ان چند مثالوں سے مقصود اس ’عدل و انصاف‘ کی وضاحت اور اس تضاد کی نشاندہی کرنا ہے جس کا مظاہرہ مذکورہ مخرفین کا گروہ کر رہا ہے اور اس ’علم و تحقیق‘ کو آشکارا کرنا ہے جس پر یہ مدعیان علم و تحقیق فخر کا اظہار کرتا ہے۔ ورنہ قرآن و حدیث کا دلی احترام صحیح معنوں میں موجود ہو اور مسلماتِ اسلامیہ سے گریز و انحراف بھی ناپسندیدہ ہو تو پھر زیر بحث واقعہ امامتِ زن کی ناپسندیدگی اور اس کے اسلامی تعلیمات کے یکسر خلاف ہونے میں کوئی شک و شبہ نہیں ہو سکتا۔ اس نکتے کی وضاحت کے لئے چند باتیں پیش خدمت ہیں:

① حضرت اُمّ ورقہؓ کی اس حدیث میں، جس میں ہے کہ رسول اللہ ﷺ نے ان کو نماز پڑھانے کی اجازت دی اور ان کے لئے ایک مؤذن بھی مقرر فرمایا، کئی اُمور قابل غور ہیں:

اول تو اس حدیث کی صحت متفق علیہ نہیں، محققین حدیث کی اکثریت نے اس کو ضعیف قرار دیا ہے، تاہم بعض نے اسے ’حسن‘ تسلیم کیا ہے۔ ہم فی الحال اس کی اسنادی تحقیق سے گریز کرتے ہوئے اور اس کو حسن درجے کی روایت تسلیم کرتے ہوئے یہ عرض کریں گے کہ یہ

ایک استثنائی واقعہ ہے یا اس میں عموم ہے؟

ظاہر بات ہے کہ یہ ایک استثنائی صورت ہے جس کی دلیل یہ ہے کہ نبی ﷺ کے زمانے میں بھی حضرت اُمّ ورقہ کے علاوہ کسی اور عورت کو اپنے محلے یا اپنے گھر میں اذان کے ساتھ نماز پڑھانے کا حکم نہیں دیا گیا؟ اسی طرح عہد صحابہ و تابعین سے لے کر آج تک امتِ مسلمہ میں اس کا کہیں اہتمام نہیں کیا گیا۔ اس لئے اس استثنائی واقعے کی بنیاد پر مغرب کے نظریہ مساواتِ مرد و زن کو ثابت کرنے کا اور اسے 'آزادیِ نسواں' کی تحریک کا پیش خیمہ بنانے کا جواز کیا ہے؟ اور کیا اس سے واقعی مغرب کے نظریہ مساوات کا یا آزادیِ نسواں کا اثبات ہوتا ہے؟ جن مردوں اور عورتوں نے یا اس کے پس پردہ ہدایت کاروں نے یہ کھڑاک رچایا ہے، ان کا مقصد تو اس امامتِ زن سے نظریہ مساواتِ مرد و زن یا تحریکِ آزادیِ نسواں ہی کا اثبات ہے۔ اسی لئے اس واقعے میں

”انہیں ریاستی طاقت کی آشیرداد حاصل تھی۔ اس چرچ کے، جہاں یہ نماز ادا کی گئی، چاروں

اطراف امریکی پولیس پہرے دار بن کر کھڑی رہی۔“

(روزنامہ پاکستان میگزین، ہفت روزہ 'زندگی' ص ۳، ۲۷ مارچ ۲۰۰۵ء)

اس سے واضح ہے کہ اس سازش کو استعمار کی حمایت حاصل ہے۔ علاوہ ازیں اس میں جسٹس قسم کے لوگ پیش پیش تھے، اس کی تفصیل بھی عائشہ سروری نامی ایک خاتون کے ذریعے سے سنئے۔ اس خاتون نے امریکہ جا کر اور براہِ راست اصل لوگوں سے مل کر یہ تفصیل بیان کی ہے۔ یہ خاتون لکھتی ہے:

”اسرائیلی نعمانی امریکی شہری اور طلاق یافتہ ہے اور دو بیٹے اور دو کتابوں کی مصنفہ بھی۔ اسرائیلی نعمانی مورگن ٹاؤن اور ورجینیا میں مقیم مسلمانوں کے نزدیک اس لئے زیادہ ناپسندیدہ ہے کہ ایک تو وہ مسلمان عورتوں کے حقوق کی تشدد حامی ہے اور دوسرا یہ کہ اس نے طلاق کے چند سال بعد ایک بیٹے کو بغیر نکاح کے جنم دیا..... اسرائیلی نعمانی نے ڈاکٹر امینہ ودود سے مل کر مسجدوں میں مردوں کے برابر حقوق حاصل کرنے کی جدوجہد کا آغاز کیا جس سے مقامی مسلمانوں میں بہت شدید رنج اور ناراضگی کی لہر دوڑ گئی..... نمازِ جمعہ کی امامت کرانے میں اسرائیلی نعمانی اور ڈاکٹر امینہ ودود نے اکٹھے مل کر جدوجہد کی ہے۔ امریکی قوانین انہیں اس سمت میں آگے بڑھنے میں بھرپور مدد فراہم

کر رہے ہیں۔“ (بحوالہ اخبار مذکور: ’زندگی‘ ۲۷ مارچ ۲۰۰۵ء)

عائشہ سروری کی بیان کردہ اس تفصیل سے وہ نکلون سامنے آجاتی ہے جو اس سازش کی روح رواں ہے۔ اور وہ ہیں: ایک ناجائز بچے کی بدکار ماں۔ دوسری خود ڈاکٹر امینہ و دودو (امامن اور خطیبین) اور تیسری امریکی حکومت۔ اور اب خود امامن اور خطیبین کا بیان ملاحظہ فرمائیں جو اس نے جمعے کے خطبے میں دیا۔ اس نے کہا:

”قرآن نے عورت اور مرد کو برابر کے حقوق عنایت فرمائے ہیں، لیکن مسلمان مردوں نے اسلامی تعلیمات کا چہرہ مسخ کر دیا ہے اور عورت کو اس کے حقوق سے محروم کر رکھا ہے۔ یہ مرد عورت کو محض جنسی تفریح سمجھتے ہیں۔“ (اخبار مذکور)

اس پس منظر کی روشنی میں کہا جاسکتا ہے کہ حضرت اُم ورقہؓ کی مذکورہ حدیث کو جو ایک استثنائی صورت کی حامل ہے، امریکہ میں پیش آنے والے واقعے کے جواز میں پیش کرنا، قیاس مع الفارق ہے۔ اس واقعے کے ادا کار و ہدایت کار تو مسجدوں میں مخلوط نماز کو رواج دے کر مغرب کے نظریہ مساوات مرد و زن کو، مسلمان معاشروں ہی میں نہیں، بلکہ مسجدوں کے اندر بھی اسے نافذ کرنا چاہتے ہیں۔

کیا فقہیان اشراق جو ان باغیان اسلام کی اس مذموم حرکت کو سند جواز مہیا کرنے کے لئے کیل کانٹے سے لیس ہو کر میدان صحافت میں اتر آئے ہیں، اسی مساوات کے حامی ہیں جس کے قائل امامت زن کے حامی یا اس کے بانی ہیں؟ اگر وہ اس مغربی مساوات کے قائل ہیں، پھر تو ان کی ہم نوائی قابل فہم ہے۔ اور اگر وہ اس مساوات کے قائل نہیں ہیں، تو پھر ان کی ہم نوائی کیوں؟ اور اس کی حمایت میں یہ سرگرمی کیوں؟ (اس کے جواب کے ہم منتظر رہیں گے!)

۲ دوسرا قابل غور پہلو حدیث زیر بحث میں یہ ہے کہ اس کے کسی بھی لفظ سے اس بات کا اثبات نہیں ہوتا کہ حضرت اُم ورقہؓ کے پیچھے کوئی مرد بھی نماز پڑھتا تھا۔ محض اس بات سے کہ ایک بہت بوڑھا شخص (شیخ کبیر) ان کے لئے اذان کہتا تھا، یہ استدلال نہیں کیا جاسکتا کہ وہ نماز بھی حضرت اُم ورقہؓ کے پیچھے پڑھتا ہوگا۔ اگرچہ بعض لوگوں نے یہ احتمال پیش کیا ہے، لیکن محض احتمال سے تو استدلال ثابت نہیں ہوتا۔ کیونکہ ایک دوسرا احتمال یہ بھی تو ہے کہ اذان

دینے کے بعد وہ شیخ کبیر نماز مسجد نبویؐ میں ہی آ کر پڑھتے ہوں۔ اور یہ احتمال زیادہ قوی ہے کیونکہ مسجد نبویؐ میں نماز کی جو فضیلت ہے، وہ گھر میں نماز پڑھنے کے مقابلے میں کہیں زیادہ ہے۔ جب اس میں دونوں ہی احتمال ہیں، تو پھر اس احتمال کو ترجیح کیوں نہ دی جائے جو اسلامی تعلیمات کے مطابق بھی ہے اور صحابہ کرامؓ کے مزاج و سیرت کے موافق بھی۔

پھر اس واقعے سے عورتوں کا مردوں کی امامت کرنے کا جواز کس طرح ثابت ہو سکتا ہے؟

۳۲ تیسرا قابل غور پہلو یہ ہے کہ حضرت اُمّ ورقہؓ کی یہ حدیث، حدیث کی جس جس کتاب میں بھی آئی ہے، ان سب کو دیکھا جائے تو یہ بات سامنے آتی ہے کہ کسی بھی محدث نے اس سے یہ استدلال نہیں کیا کہ عورت مردوں کی امامت کر سکتی ہے۔ اگر اس واقعے میں ایسا کوئی پہلو ہوتا تو کوئی تو محدث اس پہلو کا بھی اثبات کرتا، لیکن کسی ایک محدث نے بھی اس سے یہ مفہوم نہیں سمجھا جو ایک استعمار زدہ ٹولہ یا منخرفین کا گروہ اس سے کر رہا ہے۔

یہ حدیث ابوداؤد کے علاوہ السنن الکبریٰ للبیہقی، معرفة السنن والآثار للبیہقی، سنن دارقطنی، ابن خزیمہ اور مسند أحمد کی تبویب الفتح الربانی وغیرہ میں موجود ہے، کسی نے بھی اس حدیث پر ایسا باب قائم نہیں کیا جس سے یہ ثابت ہوتا ہو کہ عورت مردوں کی امام ہو سکتی ہے یا حضرت اُمّ ورقہؓ کے پیچھے مرد بھی نماز پڑھتے تھے۔

۳۳ چوتھا قابل غور پہلو، حدیث کے الفاظ اُن توّم اهل دارها کا مفہوم ہے۔ اس میں کوئی شک نہیں کہ دار کا لفظ کئی معنوں کے لئے آتا ہے۔ گھر کے لئے بھی، حویلی یا محلے کے مفہوم کے لئے بھی اور قبیلے کے لئے بھی۔ لیکن سیاق و سباق اور قرینے سے یہ تعین ہوگا کہ کس جگہ یہ کس معنی میں استعمال ہوا ہے؟ اس لئے یہ کہنا کہ گھر کے لئے یہ لفظ استعمال ہی نہیں ہوتا، یکسر غلط ہے۔ اس حدیث میں بھی یہ لفظ گھر ہی کے معنی میں استعمال ہوا ہے اور اہل دار سے مراد صرف حضرت اُمّ ورقہؓ کے گھر کی عورتیں ہیں، جیسے کہ سنن دارقطنی کے ایک مقام پر یہ روایت اُن توّم اهل دارها کے بجائے اُن توّم نساءها کے الفاظ کے ساتھ آئی ہے۔ اور حدیث کا مفہوم اس کے سارے طرق کی روشنی ہی میں متعین ہوتا ہے۔ اسی طرح

الموسوعة الفقهية (کویت) میں بھی یہ روایت أن تؤم نساء أهل دارها کے الفاظ کے ساتھ درج ہے، جس کے لئے انہوں نے سنن ابوداؤد (۳۹۷۱) کے اس نسخے کا حوالہ دیا ہے جو عزت عبیدعاس کی تحقیق کے ساتھ شائع ہوا ہے۔ (دیکھئے: موسوعہ مذکورہ: ۲۰۴/۶)

سنن دارقطنی کے یہ الفاظ أن تؤم نساء ہا اور اور سنن ابوداؤد کے ایک نسخے کے الفاظ أن تؤم نساء أهل دارها سے، دوسرے طرق کے الفاظ أن تؤم أهل دارها کا مفہوم واضح اور متعین ہو جاتا ہے کہ دار کو محلے یا حویلی کے معنی میں بھی لیا جائے، تب بھی یہی معنی ہوں گے کہ وہ محلے یا حویلی کی عورتوں کی امامت کرائے۔ اس میں مردوں کی شمولیت کا مفہوم تو پھر بھی شامل نہیں ہوگا۔

اور یہ مسئلہ کہ عورت، عورتوں کی امامت کرے، اس کو سوائے چند ایک فقہاء کے، سب تسلیم کرتے ہیں، اس لئے کہ اس کا ثبوت حضرت عائشہؓ اور حضرت اُمّ سلمہؓ صحابیات سے ملتا ہے، تاہم اس صورت میں عورت، مرد امام کی طرح، صف کے آگے اکیلی کھڑی نہیں ہوگی بلکہ صف کے درمیان میں کھڑی ہوگی۔

گمراہی اور کج روی کی بنیاد، محدثانہ نقطہ نظر سے انحراف ہے

بہر حال حدیث سے استدلال کا وہ طریقہ اختیار کیا جائے جو محدثین کا طریقہ ہے (جو استدلال کا صحیح اور واحد طریقہ بھی ہے) تو اس حدیث اُمّ ورقہ سے قطعاً اس بات کا اثبات نہیں ہوتا جسے بے طرح ثابت کرنے کی کوشش کی جا رہی ہے۔ دراصل جس گروہ کے بھی کچھ ذہنی تحفظات ہوتے ہیں، وہ اپنے ذہنی تحفظات ہی کی روشنی میں حدیث سے اخذ و استفادہ کرتا ہے۔ وہ محدثین کی طرح حدیث کو محض حدیث کے طور پر نہیں مانتا، یعنی اس سے جس مسئلے کا اثبات ہوتا ہے، اگر وہ اس کے ذہنی تحفظات سے متصادم ہوتی ہے تو وہ اس کو تسلیم نہیں کرتا۔ یہی وجہ ہے کہ ایسے سارے گروہ نہایت قوی اور صحیح ترین روایات کو تو مسترد کر دیتے ہیں اور نہایت گری پڑی روایت کو اپنا لیتے ہیں۔ ایسا کیوں ہوتا ہے؟ محض اس لئے کہ حدیث رسولؐ کو ماننا ان کے پیش نظر نہیں ہوتا بلکہ ان کے اپنے مخصوص مفادات اور ذہنی تحفظات ہوتے ہیں۔ صحیح السند اور قوی روایت اگر ان کے مفروضوں کا ساتھ نہیں دیتی تو وہ مردود، اور کوئی

ضعیف روایت ان کے مفروضوں کو سہارا دینے والی ہو تو وہ مقبول۔ حتیٰ کہ حدیث سے مطلب برآری کی یہ لے یہاں تک بڑھتی ہے کہ کسی حدیث کے ایک جز سے اگر ان کا مقصد پورا ہوتا ہے تو وہ تو صحیح قرار پاتا ہے اور اسی حدیث کا دوسرا جز اگر ان کے مقصد سے ہم آہنگ نہیں ہوتا، تو وہ غلط قرار پاتا ہے، یا پھر اس جز کی کوئی مضحکہ خیز تاویل کر کے اسے بھی اپنے مطلب کا بنانے کی سعی کی جاتی ہے۔

اسی ذہنی تحفظ یا مطلب برآری کا ایک عجیب مظاہرہ 'اشراق' کے مضمون نگار نے بھی کیا ہے۔ دیکھئے سنن دارقطنی کی روایت کے الفاظ أن تؤم نساء ہا محدثین کے طریقے کے مطابق، اس روایت کے دوسرے الفاظ (أهل دارها وغیرہ) کے مفہوم کو متعین اور واضح کر دیتے ہیں۔ لیکن چونکہ مقصود حدیث سے استفادہ اور اس سے ثابت شدہ بات کو ماننا نہیں ہے، بلکہ توڑ مروڑ کر حدیث سے اپنی بات کا اثبات کرنا ہے۔ اس لئے دارقطنی کی اس روایت کو 'اشراق' کے مضمون نگار نے بھی پیش کیا ہے۔ لیکن اس نے ترجمے اور مطلب بیان کرنے میں جو گھپلے کئے ہیں، ملاحظہ فرمائیں۔ پہلے ترجمہ دیکھیں:

”اُمّ وردّہ سے روایت ہے کہ اللہ کے رسول نے اجازت دے دی تھی کہ اس کے لئے اذان دی جائے اور اقامت کہی جائے اور وہ اپنی عورتوں کی امامت کیا کرتی تھیں۔“
(اشراق: مئی ۱۳۰۵ء، ص ۳۸)

ترجمے کے گھپلے کو سمجھنے کے لئے حدیث کے اصل عربی الفاظ کا سامنے ہونا ضروری ہے۔
الفاظ یہ ہیں: أن رسول الله ﷺ أذن لها أن يؤذن ويقام نساء ها
(الدارقطني: باب في ذكر الجماعة وأهلها وصفة الامام، حدیث ۱۰۶۹)
اس میں رسول اللہ ﷺ کے تین حکموں کا بیان ہے:

① اس کے لئے اذان دی جائے

② اقامت کہی جائے اور یہ کہ

③ وہ اپنی عورتوں کی امامت کرے۔

یہ اس کا صحیح ترجمہ بھی ہے اور جس سے صحیح مطلب بھی واضح ہو جاتا ہے کہ ان کو اس بات کی اجازت دی گئی تھی کہ وہ اپنی عورتوں کی امامت کر لیا کریں۔ جس سے یہ بات واضح ہو جاتی

ہے کہ ان کی امامت میں مرد نہیں ہوتے تھے، صرف عورتیں ہوتی تھیں۔ لیکن چونکہ مضمون نگار کے پیش نظر تو حدیث اُمّ وردہؓ نے مردوں اور عورتوں کی مشترکہ امامت کا اثبات ہے، اس لئے اس نے پہلے تو ترجمے میں یہ تصرف کیا کہ ”وہ اپنی عورتوں کی امامت کر گئے۔“ کے بجائے ترجمہ کیا ہے: ”اور وہ اپنی عورتوں کی امامت کیا کرتی تھیں۔“

حالانکہ یہ ترجمہ اس وقت ہو سکتا تھا، جب اس میں کانت کا لفظ ہوتا یعنی وکانت توّم النساء۔ یہ غلط ترجمہ اس لئے کیا کہ اسے رسول اللہ ﷺ کے فرمان کا حصہ شمار نہ ہونے دیا جائے، حالانکہ یہ رسول اللہ ﷺ کے فرمان ہی کا ایک حصہ ہے۔ پھر اس غلط ترجمے کے ردّے پر دوسرا ردّہ یہ چڑھایا، مضمون نگار لکھتا ہے:

”اس روایت کے الفاظ بتا رہے ہیں کہ وہ اپنی عورتوں کی امامت کیا کرتی تھی۔ یہ دارقطنی کے اپنے الفاظ ہیں، حدیث کے الفاظ نہیں۔ یہ ان کی اپنی رائے ہے، سنن دارقطنی کے علاوہ حدیث کی کسی کتاب میں یہ اضافہ نہیں۔ اس لئے اس اضافے کو بطور دلیل پیش نہیں کیا جاسکتا۔“ (اشراق، لاہور: مئی ۲۰۰۵ء، ص ۳۸، ۳۹)

یعنی مسئلہ زیر بحث میں جو الفاظ نص قطعی کی حیثیت رکھتے ہیں، پہلے اس کا ترجمہ غلط کیا، تاکہ اسے رسول اللہ ﷺ کے فرمان سے الگ باور کرایا جاسکے، پھر اس پر دوسرا ردّہ یہ چڑھایا کہ یہ ”دارقطنی کے اپنے الفاظ ہیں، حدیث کے نہیں۔“ تیسرا ردّہ یہ چڑھایا کہ ”یہ ان کی اپنی رائے ہے۔“ چوتھا ردّہ کہ یہ ”اضافہ ہے جو دارقطنی کے علاوہ حدیث کی کسی کتاب میں نہیں ہے۔“ اور پھر ٹیپ کا بند، جو اصل مقصود ہے:

”اس لئے اس اضافے کو بطور دلیل پیش نہیں کیا جاسکتا۔“ (حوالہ مذکور)

سبحان اللہ، ماشاء اللہ! کیا خوب استدلال ہے، سب کچھ اپنی طرف سے۔ پہلے اپنے ذہن میں ایک نظریہ قائم کیا کہ عورت کا مردوں کی امامت کرنا جائز ہونا چاہئے۔ پھر جن الفاظ سے اس نظریے کی تیج کئی ہوتی تھی، ان کا ترجمہ غلط کیا اور انہیں فرمان رسول ﷺ ماننے سے انکار کر دیا، اور ان کو بلا دلیل امام دارقطنی کا اضافہ قرار دے کر اسے مسترد کر دیا اور قطعی اعلان کر دیا کہ اس اضافے کو بطور دلیل پیش نہیں کیا جاسکتا۔ حالانکہ یہ سارے دعوے غلط اور یکسر بے بنیاد ہیں۔ ان الفاظ کا وہی ترجمہ صحیح ہے جو ہم نے کیا ہے کیونکہ یہی دیگر احادیث مبارکہ اور عربی

قواعد کی رو سے درست بنتا ہے، اور یہ الفاظ نبی ﷺ ہی کی زبان مبارک سے نکلے ہوئے ہیں، یہ امام دارقطنی کے الفاظ نہیں ہیں، نہ یہ کوئی اضافہ ہے، بلکہ نفس مسئلہ میں نص قطعی اور دلیل واضح کی حیثیت رکھتے ہیں۔ لیکن اس کے لئے ضروری ہے کہ نظر بھی محدثانہ ہو، منہج بھی محدثانہ ہو اور مقصد بھی محدثانہ ہو۔ یعنی حدیث میں اپنے نظریے کو گھسیڑنا نہیں، بلکہ حدیث کی روشنی میں ہر بات کو سمجھنا اور نظریہ قائم کرنا ہو۔ ورنہ وہی بات ہوگی۔

ع دیدہ کور کو کیا آئے نظر، کیا دیکھے!!

فتنہ امامت زین کی بانی و محرک اور اس کا کردار، حقائق کی روشنی میں

اس کے بعد 'اشراق' کے مضمون نگار نے بعض فقہاء کے اقوال امامت زین کے جواز میں نقل کئے ہیں اور اس میں بھی گھپلے کئے ہیں، لیکن حضرت اُمّ ورقہ کی حدیث اور اس سے استدلال کی حقیقت واضح کرنے کے بعد ہم اقوال فقہاء پر بحث کو ضروری نہیں سمجھتے۔ تاہم فتنہ امامت زین کے برپا کرنے والوں کی بابت اور بہت سی باتیں نہایت مستند ذرائع سے سامنے آئی ہیں۔ ہم چاہتے ہیں، وہ بھی پیش کر دی جائیں تاکہ اس تحریک کا سارا کچا چٹھہ سامنے آجائے۔ ڈاکٹر حافظ حقانی میاں قادری ڈائریکٹر اسلامی سینٹر، کنکنی کٹ، اسٹمفرڈ، امریکہ لکھتے ہیں:

”عورت کی امامت اور مسجد میں مردوں کے شانہ بشانہ عورتوں کی نماز کی تحریک کی اصل محرکہ اور روح رواں مارگن ٹاؤن ویسٹ ورجینیا کی ایک نام نہاد مسلمان اسرئی نعمانی ہے۔ چار سال قبل اسرئی نعمانی نے عورت کی امامت کے فتنے کی بنیاد اس طرح رکھی کہ وہ اپنی چند ہم خیال عورتوں کو لے کر مارگن ٹاؤن ویسٹ ورجینیا کی مسجد میں گھس گئی اور ان عورتوں نے مطالبہ کیا کہ انہیں مردوں کے شانہ بشانہ کھڑے ہو کر نماز پڑھنے کی اجازت دی جائے۔ مسجد کی انتظامیہ نے انہیں مردوں کے پیچھے کھڑے ہو کر نماز پڑھنے کی اجازت دے دی لیکن مردوں کے ساتھ کھڑے ہو کر نماز پڑھنے سے منع کر دیا۔ اسرئی نعمانی یہ معاملہ عدالت تک لے گئی، عدالت نے اسرئی نعمانی کے حق میں فیصلہ دے دیا۔ اس عدالتی فیصلے کے بعد اسرئی نعمانی اور اس کے ساتھیوں کا یہ طریقہ کار ہے کہ وہ اعلان کر دیتے ہیں کہ وہ فلاں فلاں دن فلاں مسجد میں مخلوط نماز پڑھیں گے، پھر اس دن وہ اس مسجد میں گھس جاتے ہیں، باہر پولیس، ان کے تحفظ کے لئے موجود ہوتی ہے..... اس اسرئی نعمانی کے ساتھ ایسے ایسے واقعات و حقائق

منسوب ہیں کہ جن کو بیان نہ کرنا ہی بہتر ہے لیکن وہ پوشیدہ نہیں ہیں۔“

(ماہنامہ ’تعمیر افکار‘ کراچی: ص ۴۰، ۴۱، مئی ۲۰۰۵ء)

❁ ہفت روزہ ’ندائے ملت‘ لاہور کے ایک مضمون نگار نے ۳۱ مارچ ۲۰۰۵ء کے شمارے میں ایک تفصیلی مضمون شائع کیا ہے جس میں اسرئی نعمانی کی بابت بتلایا گیا ہے کہ یہ سی آئی اے، اسرائیل اور موساد کی ایجنٹ ہے اور ڈبیل پرل (امریکی صحافی) کے ساتھ مل کر بھی اس نے پاکستان میں پاکستانی مفادات کے خلاف کام کیا ہے جس کے دستاویزی ثبوت اس مضمون میں شامل ہیں۔ ہم ان تفصیلات سے گریز کرتے ہوئے اس شمارے سے صرف وہ دس سوالات یہاں نقل کرتے ہیں جو مضمون نگار نے اسرئی نعمانی کو بھیجے ہیں، لیکن ابھی تک اس کی طرف سے ان کا جواب نہیں آیا، البتہ اتنا جواب اس نے دیا ہے کہ مجھے آپ کے سوالات مل گئے ہیں اور میں ان کا جواب تیار کر رہی ہوں۔ یہ سوالات آپ بھی ملاحظہ فرمائیں، دیگر تفصیلات کے لئے مذکورہ شمارہ ملاحظہ فرمائیں۔

① کیا آپ ’اللہ‘ اور ’قرآن‘ کی تشریح کر سکتی ہیں؟

② عام مسلمان خواتین تو اپنے والد، بھائیوں اور خاوند سے یہ مطالبہ نہیں کرتیں کہ وہ ان کے ساتھ مساجد میں نماز پڑھنا چاہتی ہیں، لیکن آپ کی سوچ اور جدوجہد اس سے مختلف ہے، آپ اس کی کچھ وضاحت کریں گی؟

③ آپ کی جدوجہد اور کوششوں کے بارے میں یہ رائے بنتی ہے کہ اس کی ڈائریکشن ٹھیک نہیں ہے، آپ کا اس سلسلے میں موقف کیا ہے؟

④ کیا آپ سمجھتی ہیں کہ آپ کی جدوجہد کی روشنی میں مسلمان خواتین کی سوچ تبدیل ہو سکتی ہے۔ اگر آپ اسے ممکن سمجھتی ہیں تو یہ کیسے کریں گی؟

⑤ آپ کی کوششوں اور ’جدوجہد‘ کو دیکھتے ہوئے بہت سے ’کھلے ذہن‘ کے لوگ آپ کے ساتھ مل گئے ہوں گے، کیا آپ ان کے نام بتا سکتی ہیں؟

⑥ علمائے دین نے آپ کو دائرۃ اسلام سے خارج قرار دیا ہے، اس بارے میں کچھ کہنا چاہیں گی؟

② کیا آپ شادی شدہ ہیں؟ اگر نہیں تو براہ کرام اس بات کا جواب دیجئے کہ آپ کے بچے کی پیدائش ناجائز نہیں؟ ان سوالات کی بابت مضمون نگار نے لکھا ہے:

”اسرئٰی نعمانی نے ان سوالات کے جوابات دینے کا وعدہ کیا ہے، جیسے ہی ان کا موقف موصول ہوا، شائع کر دیا جائے گا۔“ (ہفت روزہ ندائے ملت، لاہور، ۳۱ مارچ ۲۰۰۵ء، ص ۱۱)

ندائے ملت کے اسی شمارے میں مخلوط نماز کی امامت کا فوٹو بھی شائع ہوا ہے، جس میں یہ اسرئٰی نعمانی پیٹ شرت میں ملبوس کھلے بالوں کے ساتھ نمایاں ہے۔ ہداہا اللہ و امامہا اس کے بعد ندائے ملت میں ایک اور مضمون شائع ہوا ہے، یہ سارا مضمون ہی قابل مطالعہ ہے، علاوہ ازیں اس میں اس کی جدوجہد کے وہ دس نکتے بھی شامل ہیں جو عورتوں کے ’اسلامی حقوق‘ کے پُر فریب عنوان پر اس نے مرتب کئے ہیں۔ مقبول ارشد صاحب کے تحریر کردہ اس مضمون کے اہم اقتباسات بھی ملاحظہ فرمائیں:

اسرئٰی نعمانی کا کھیل بے نقاب ہو گیا !!

امریکہ میں نماز جمعہ کے مخلوط اجتماع کی امامت کر کے ’شہرت‘ حاصل کرنے والی بھارتی نژاد خاتون اسرئٰی نعمانی کے ’کھیل‘ کی حقیقت اب کھل کر سامنے آگئی ہے۔ ڈینیئل پرل کیس میں ایک ملزمہ کے طور پر سامنے آنے اور پاکستان کے مفادات کے خلاف کام کرنے والی اسرئٰی نعمانی اگرچہ اب یہ کوشش کر رہی ہے کہ کسی طرح امریکہ کے دیگر شہروں میں بھی خاتون کی امامت میں ہی نماز جمعہ کے مخلوط اجتماعات کروائے جائیں، لیکن اس ایک واقعہ سے ہی لگتا ہے کہ اسرئٰی نعمانی جو بظاہر اسلامی تعلیمات میں تبدیلیوں کے لئے کوششیں کر رہی ہے، درحقیقت کیا عزائم رکھتی ہے؟

نیویارک سٹی کے ایک چرچ میں ادا کی جانے والی نماز جمعہ کے موقع پر اسرئٰی نعمانی کے ’کھیل‘ کا بھانڈا اس وقت پھوٹ گیا جب وہاں اسرئٰی نعمانی سے یہ پوچھا گیا کہ معمول کی اپنی زندگی میں جمعہ کے علاوہ ایک دن میں فرض کی گئی پانچ نمازوں میں سے کتنی نمازیں پڑھتی ہیں؟ اسرئٰی نعمانی اس سوال کا کوئی جواب نہ دے سکی اور غصے کی حالت میں اس نے منہ دوسری طرف پھیر لیا۔ اسرئٰی نعمانی کے بارے میں اور بھی بہت سے دلچسپ اور انکشاف انگیز حقائق

سامنے آئے ہیں جو اس کی سرگرمیوں اور عزائم سے پردہ اٹھاتے ہیں۔
اسرئلی نعمانی کے بارے میں بعض ذرائع یہ بھی دعویٰ کرتے ہیں کہ اس کا اصل نام قرۃ العین نعمانی ہے۔ تین سال کی عمر میں اس کے والد ظفر نعمانی اسے لے کر امریکی ریاست ورجینیا آگئے تھے جہاں انہوں نے جنوبی ورجینیا کی ایک یونیورسٹی میں پڑھنا شروع کر دیا۔ اسرئلی نعمانی نے بھی بعد میں اسی یونیورسٹی سے تعلیم حاصل کی۔ اسرئلی یونیورسٹی لائف کے دوران اور بعد ازاں ایک صحافی کی حیثیت سے اپنے کیریئر کے دوران اپنی روشن خیالی اور کھلے ڈھلے ماحول کی وجہ سے جانی جاتی ہے۔ صحافتی کیریئر کے آغاز میں ہی اس نے افغانستان، تاجکستان اور بھارت کے دورے کئے۔ پاکستان جب وہ پہلی دفعہ آئی تو اس نے اپنے آپ کو ایک طالب علم ظاہر کیا، تاہم یہاں اس کی آمد کا مقصد پاکستان کے مذہبی اور جہادی گروپوں کے بارے میں معلومات حاصل کرنا تھا۔ اس کام میں اس کی مدد اسرائیل کے دوروں کے حوالے سے مشہور ایک مذہبی رہنما نے کی۔ ذرائع کے مطابق اسرئلی نعمانی نے لاہور میں اپنے ایک انکل اطہر نعمانی کے گھر قیام کیا جن کی رہائش علامہ اقبال ٹاؤن میں ہے اور وہ واپڈا کے ایک اعلیٰ ریٹائرڈ افسر ہیں۔ لاہور میں قیام کے بعد اسرئلی کراچی چلی گئی۔

اسرئلی نعمانی کے بارے میں جو مزید انکشاف انگریز حقائق معلوم ہوئے، ان میں بعض باتیں ایسی ہیں جنہیں اخلاقیات کے پیش نظر تحریر بھی نہیں کیا جاسکتا۔ تاہم اسرئلی نعمانی کے بارے میں یہ باتیں ضرور قارئین کو بتاتے چلیں کہ مسلمان خواتین کی امامت کرنے والی یہ آزاد خیال خاتون تمام مسلم اور غیر مسلم خواتین کے لئے ہم جنس پرستی، شادی کے بغیر تعلقات، اسقاطِ حمل اور جنسی تجربات کی حامی ہے اور ناجائز بچے کی پیدائش کے بعد یہی حقوق حاصل کرنے کی جدوجہد کر رہی ہے۔ اسرئلی نعمانی خود اس بارے میں کہتی ہے کہ اس کی جدوجہد خواتین کو بیڈ روم میں اسلامی حقوق دلانے کے لئے ہے۔ اسرئلی کا اس حوالے سے کہنا ہے:

"I offer two charters of Muslim justice..... an Islamic bill of rights for women in mosques and an Islamic bill of rights for women in the Bedroom."

”میں مسلمانوں کے انصاف کے دو منشور پیش کرتی ہوں: ایک مساجد میں خواتین کے حقوق

کا اسلامک بل اور ایک بیڈروم میں خواتین کے حقوق کا اسلامک بل۔“
ان امور کی وضاحت کرتے ہوئے اسرئی نے دس ایسی وجوہات بیان کی ہیں جو اس کی
خواتین کیلئے ’جدوجہد‘ کو بے نقاب کرتی ہیں:

- ① Women have an Islamic right to respectful and pleasurable sex ual experience.
- ② Women have an Islamic right to make independent decisions about their bodies, including the right to say no to sex.
- ③ Women have an Islamic right to make independent decisions about their partner, including their right to say no to a husband marrying a second wife.
- ④ Women have an Islamic right to make independent decisions about their choice of a partner.
- ⑤ Women have an Islamic right to make independent decisions about contraception and reproduction.
- ⑥ Women have an Islamic right to protection from physical, emotional and sexual abuse.
- ⑦ Women have an Islamic right to sexual privacy.
- ⑧ Women have an Islamic right to exemption from criminalization or punishment for consensual adult sex.

اسرئی نعمانی کے ان خیالات اور خواتین کے حقوق کے لئے جدوجہد کی کوششوں کی حقیقت
سامنے آنے سے یہ اندازہ لگایا جاسکتا ہے کہ اسرئی نعمانی کا اصل ایجنڈا کیا ہے؟ وہ خواتین
کے جن حقوق کے لئے جدوجہد کر رہی ہے اس کے پیچھے کون لوگ ہیں؟

اسرئی نعمانی اور ڈاکٹر امینہ وود ایک سوچے سمجھے منصوبے کے تحت اسلام کی جو تصویر پیش کر رہی
ہیں، اس سے مسلم کمیونٹی میں شدید جذبات پائے جاتے ہیں۔ ڈاکٹر امینہ وود نے نماز جمعہ کی
امامت کے دوران عربی میں پڑھے جانے والے خطبہ کی کتاب اپنے پاؤں میں رکھ دی۔
اسرئی نعمانی نے اس موقع پر خطاب کرتے ہوئے کہا کہ خواتین کو مسجد میں داخل ہونے کا، صف

میں بیٹھنے کا اور نمبر پر کھڑے ہونے کا حق ہے اور ان حقوق کے لئے کوششیں کی جائیں گی۔ اسریٰ نعمانی مغربی ایجنڈے کو آگے بڑھاتے اور مسلم کمیونٹی کے جذبات کو کسی خاطر میں نہ لاتے ہوئے اپنی سی کوششیں کر رہی ہے، تاہم اب اس کی پراسراریت بے نقاب ہونا شروع ہوگئی ہے۔ (روزنامہ ندائے ملت، لاہور: ۷/۷ اپریل ۲۰۰۵ء)

ندائے ملت کے مضمون نگار نے اسریٰ نعمانی کے جن دس نکات کا انگریزی متن نقل کیا ہے، انہوں نے اس کا اردو ترجمہ نہیں دیا ہے، ہم ذیل میں اس کا ترجمہ بھی دے رہے ہیں:

- ① عورتوں کا یہ اسلامی حق ہے کہ ان کے جنسی تعلق احترام پر مبنی اور خوش کن ہوں۔
 - ② عورتوں کا یہ اسلامی حق ہے کہ وہ اپنے جسم کے بارے میں اپنی مرضی سے فیصلہ کریں اور اس میں ہم بستری سے انکار کرنے کا حق بھی شامل ہے۔
 - ③ عورتوں کا اسلامی حق ہے کہ وہ اپنے شریک حیات چھنے کے بارے میں باختیار ہوں اور انہیں شوہر کو دوسری شادی سے روکنے کا حق بھی حاصل ہو۔
 - ④ عورتوں کا اسلامی حق ہے کہ وہ اپنے شریک حیات کے انتخاب کے بارے میں مستقل طور پر خود مختار فیصلہ کر سکیں۔
 - ⑤ مانع حمل ادویات استعمال کرنے اور بچے جننے کے بارے میں عورت کو فیصلہ کرنے کا اختیار بھی ملنا چاہئے۔
 - ⑥ عورتوں کا اسلامی حق ہے کہ انہیں جسمانی، جذباتی اور جنسی استحصال سے تحفظ حاصل ہو۔
 - ⑦ عورتوں کا اسلامی حق ہے کہ انہیں جنسی امور میں پرائیویسی حاصل ہو۔
 - ⑧ عورتوں کا اسلامی حق ہے کہ انہیں بلوغت پر باہمی رضا مندی سے ہم بستری کی صورت میں مجرم بنائے جانے یا سزا یا پابی سے استثناء کا حق حاصل ہو۔
 - ⑨ عورتوں کا اسلامی حق ہے کہ انہیں بدگوئی اور تضحیک و توہین سے تحفظ حاصل ہو۔
 - ⑩ عورتوں کا اسلامی حق ہے کہ انہیں جنسی صحت کے اہتمام اور جنسی تعلیم کا حق حاصل ہو۔
- ان ساری دفعات کو دیکھ لیں کہ ان میں کوئی بھی ایسی بات ہے کہ جس کا تعلق واقعی مسلمان عورت کی معاشرتی زندگی کی بہتری سے ہو؟ یا مسلمانوں کی دین سے بے خبری کی وجہ

سے مسلمان عورت کو جن ابتلاؤں سے دوچار ہونا پڑتا ہے، ان کا کوئی حل ان میں ہو؟ یا ان سے ان کا معاشرتی رتبہ بلند ہو سکتا ہو؟ ان میں سے کوئی ایک بات بھی ان میں نہیں ہے۔ ان دفعات میں سارا زور اس امر پر دیا گیا ہے کہ مسلمان عورت بھی مغرب کی حیا باختہ عورت کی طرح آزاد ہو، وہ خود ہی تجربے کر کے اپنے شریک حیات کا انتخاب کرے، اور اس کے بعد بھی اس کا شریک حیات (پارٹنر) اس کے ماتحت رہ کر اپنا وقت گزارے۔ حتیٰ کہ وہ بدکاری کا ارتکاب بھی کر لے، تو اسے مستوجب سزا نہ ٹھہرایا جائے کیونکہ پاکدامنی کا تصور اب فرسودہ ہو گیا ہے اور یہ روشن خیالی کا دور ہے جس میں دیدارِ یار ہی کا اذنِ عام نہیں، بلکہ شادی سے بھی پہلے سب کچھ کرنے کا حق ہے۔ اسی طرح عورت کو یہ حق بھی حاصل ہو کہ وہ اپنی مرضی سے جتنے چاہے بچے پیدا کرے، بچوں کی پیدائش کے بجائے اس کی صحت زیادہ عزیز ہونی چاہئے۔ علاوہ ازیں اسے یہ حق بھی ہو کہ وہ خاوند کو دوسری شادی کرنے کی اجازت نہ دے۔

ستم بالائے ستم یہ ہے کہ مغرب کے ان تصورات کو، جو اسلامی تعلیمات کے یکسر خلاف، بے حیائی اور بدکاری کی کھلی چھوٹ کے مترادف اور مسلمان عورت کی عزت و وقار کے منافی ہیں، انہیں 'اسلامی حقوق' باور کرایا جا رہا ہے، **فإن الله وانا إليه راجعون**

خرد کا نام جنوں رکھ دیا اور جنوں کا خرد جو چاہے آپ کا حسن کرشمہ ساز کرے!
نام نہاد مسلمانوں کی وہ نسل نو، جو مغربی ماحول کی پروردہ، انہی کے تعلیمی اداروں کی پرداختہ اور انگریزوں ہی کی بوائے فرینڈ یا گرل فرینڈ ہے، ان میں سے بعض مردوزن کا اس فتراک کا نچھیر بن جانا، اس دامِ ہم رنگ زمین کا شکار ہو جانا اور استعمار کی اس سازش میں پھنس جانا، زیادہ ناقابلِ فہم نہیں ہے کہ وہ تو اسلام اور اس کی تعلیمات سے یکسر نا آشنا ہیں۔ لیکن ان مذہبی خرقة پوشوں کو کیا کہئے جو تمام فقہائے امت سے زیادہ اپنے آپ کو 'فقہیہ' تمام مفسرین امت سے زیادہ اپنے آپ کو 'مفسر' اور تمام علمائے امت سے زیادہ اپنے آپ کو 'عالم' اور تمام محققین امت سے زیادہ اپنے آپ کو 'محقق' سمجھتے ہیں کہ وہ بھی اس گروہِ نانبجار کی حمایت میں آستین چڑھا کر میدان میں نکل آئے ہیں۔ اس گروہ کے اس رویے ہی سے بہ آسانی اندازہ کیا جاسکتا ہے کہ اس کی اس 'تحقیق' کے پس پشت کیا مفادات کا فرما ہیں اور ان کی یہ 'فقاہت' ان کے کس ذہن کی غماز ہے؟ ع ہم اگر عرض کریں تو شکایت ہوگی!!